

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀ ದೇವರಾಜಗುರುವರ್ಯಾನುಗೃಹೀತಂ
|| ಅಮೃತಭಲಾವಲಿ ಶತಕಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಅಮೃತಫಲಾವಲಿ ಶತಕಂ ॥

ಶ್ರೀವೇಂಕಟಾರ್ಚರಣೌ ಶಿರಸಿ ಕರೋಮಿ ಸ್ಮಿತಾಬ್ಜಸುಹೃದೌ ತೌ |
ಪೃಥುತರಮಪಿ ಭವಜಧಿಂ ಪಿಬತಿತರಾಂ ಯತ್ಪರಾಗಪರಮಾಣುಃ || ೧ ||

ವ್ಯತ್ಯಸ್ತಚರಣಕಮಲಾಂ ವಿನಿಹಿತಭುಜಯುಗಳಮಿತ್ರಜಾನುಯುಗಾಂ |
ವಿಲಸಿತರಥಾಂಗಶಂಖಾಂ ವ್ಯಕ್ತಿಮುಪಾಸೇ ವಿರುದ್ಧಜಾತಿಮತಿಂ || ೨ ||

ಶ್ರಿತ ಘಟಿಕಾಚಲಶೃಂಗಂ ಶೀತಲಕರುಣಾತರಂಗಿತಾಪಾಂಗಂ |
ಮನಸಿ ಮಮೋಲ್ಲಸದಂಗಂ ವಸ್ತು ಮಹಃ ಕಿಮಪಿ ವಾಸಸಾ ಪಿಂಗಂ || ೩ ||

ಕಲಿತದನುತನಯಭಂಗಂ ಕರಕಮಲಾಭರಣವಾರಿಜರಥಾಂಗಂ |
ಕೃತಘಟಿಕಾಚಲಸಂಗಂ ಕಿಮಪಿ ಮಹೋ ಜಯತಿ ಕೇತನವಿಹಂಗಂ || ೪ ||

ಸರ್ವರಸಗಂಧಭರಿತಂ ಸಂಗತಮೇಕಮಪಿ ಸಕಲಶಾಖಾಸು |
ಅಮೃತಫಲಮಖಿಲಪುಂಸಾಮಾಸ್ವಾದ್ಯಂ ಚಿತ್ರಮಸ್ತಿ ಘಟಿಕಾದ್ರೌ || ೫ ||

ಆರಣ್ಯಕಾಪ್ತವಾಕ್ಯೈರವಗಮ್ಯೋ ಗ್ರಾಮ್ಯಜನದೃಶಾಮಪದಂ |
ಸ್ಫುರತಿ ಘಟಿಕಾಚಲಾಗ್ರೇ ಪುರುಷಮೃಗಃ ಕೋಽಪಿ ಪುಣ್ಯಕೃದುಪೇಯಃ || ೬ ||

ಮಹತಿ ಘಟಿಕಾದ್ರಿವಿಷಯೇ ಮಹತಾ ಸ್ನೇಹೇನ ನಿರ್ಮಲದಶಾಯಾಂ |
ದೇದೀಪ್ಯತೇ ಸ್ಥಿರೋಽಯಂ ದಿವ್ಯೈರ್ಮುನಿಭಿಃ ಪ್ರವರ್ತಿತೋ ದೀಪಃ || ೭ ||

ಮುಷ್ಣಂಸ್ತಮೋ ಜನಾನಾಂ ಮೂರ್ಧನಿ ಘಟಿಕಾಚಲಸ್ಯ ಸಂಭೂತಃ |
ಆಲೋಕತೋಽಖಿಲಾರ್ಥಾನಧಿಗಮಯತಿ ನಿತ್ಯಮಚ್ಯುತೋ ದೀಪಃ || ೮ ||

ರಸ್ಯಂ ಸಕೃದುಪಸೇವ್ಯಂ ಲಭ್ಯಮಪಥ್ಯಸಹಮಸಹಿತಮಮೋಘಂ |
ತ್ವರಿತಂ ಹರತಿ ಭವಾರ್ತಿಂ ಶುದ್ಧಂ ಘಟಿಕಾದ್ರಿಮೌಲಿಜಂ ಮೂಲಂ || ೯ ||

ಸ್ಥಿರಶೋಕಶಲ್ಯಹರಣಂ ಜಗತಾಂ ವಿಚ್ಛಿನ್ನಕುಶಲಸಂಧಾನಂ |
ಸಂಜೀವನಮಪಿ ಘಟಿಕಾಶೈಲಜಮೂಲಂ ಕರೋತಿ ಸಾರೂಪ್ಯಂ || ೧೦ ||

ಅತಿಬಲಭವಾಹಿದಷ್ಟ್ವಾ ಅಭಿಲಾಷವಿಷಾಗ್ನಿಮುಚ್ಛೇನಾನಷ್ಟ್ವಾ |
ಘಟಿಕಾಶಿಖರಿನರೇಂದ್ರೋ ಘಟಯತ್ಯಸುಭಿಃ ಕಟಾಕ್ಷಮಾತ್ರೇಣ || ೧೧ ||

ಚೋರಂ ಸ್ವತಶ್ಚ್ಯುತಂ ಮಾಂ
ಸ್ವಾಮೀ ಘಟಿಗಾದ್ರಿಪೋ ವಿಚಿನ್ವಾನಃ |
ದೃಷ್ಟ್ವಾ ಕುತೋಽಪ್ಯುಪಾಯಾತ್
ದೃಪ್ತಮಬಧ್ನಾತ್ ದಯಾಗುಣೇನ ದೃಢಂ || ೧೨ ||

ವಿಮಲಕವಿಸೇವ್ಯಮಾನಾ ವಿಲಸತಿ ಸನ್ನಿಹಿತಶಂಖಚಕ್ರಾಬ್ಜಾ |
ಕಾಽಪಿ ಘಟಿಕಾದ್ರಿಶಿಖರೇ ಕರುಣಾರಸಪೂರನಿರ್ಭರಾ ಸರಸೀ || ೧೩ ||

ನಿರ್ಮುಕ್ತಭೋಗಶುದ್ಧಾ ನಿತ್ಯಮಹೀನಾ ವರ್ಹ ನಿಜಾಸಕ್ತಾ |
ಭಾತಿ ಘಟಿಕಾದ್ರಿಶಿಖರೇ ಭದ್ರಶ್ರೀಃ ಕೋಽಪಿ ಪರಿಮಳಃ ಶಾಖೀ || ೧೪ ||

ಕರುಣಾಮೃತರಸವಷ್ಟೈಃ ಘಟಿಕಾಚಲಘಟಿಕಾಲಮೇಘ ನಿಜೈಃ |
ಸಂಸರಣತರಣಿತಪ್ತಂ ಸಂಜೀವಯ ವಿನತಸಸ್ಯಜಾಲಮಿದಂ || ೧೫ ||

ವಿಮಲತರಭಕ್ತಿಪೂರೇ ವ್ಯಪಗತಪಂಕೇ ವಿಕಸ್ವರಾಂಬುರುಹೇ |
ಮಾನಸಸರಸಿ ಮುನೀನಾಂ ರಮತೇ ಘಟಿಕಾದ್ರಿರಾಜಹಂಸ ಭರ್ವಾ || ೧೬ ||

ಸ್ತಂಭೋ ಹಿ ವಿಘ್ನಕಾರೀ ಸಂದೃಷ್ಟೋ ಜಗತಿ ಸರ್ವಕಾರ್ಯೇಷು |
ದಾನವವಿದಾರಣೇ ತೇ ತಸ್ಯೈವ ಹರೇ ಕಥಂ ನು ಸಾಚಿವ್ಯಂ || ೧೭ ||

ದೇವತ್ವಮಾಗಮಾತ್ ತೇ ಸಿದ್ಧಂ ತಿಯುಕ್ತ ಮಪಿ ನರತ್ವೇನ |
ಸಹ ದೃಷ್ಟಮದ್ಯ ಘಟಿಕಾಸ್ಥಾವರಸರ್ವಾತ್ಮಕಸ್ಯ ಕಿಮಯುಕ್ತಂ || ೧೮ ||

ಪಂಚಾಸ್ಯ ಏವ ಹಿ ತ್ವಂ ಪ್ರಥಿತೋ ಭಗವನ್ ಕಥಂ ಸಹಸ್ರಾಸ್ಯಃ |
ಘಟಿಕಾದ್ರಿಪಕ್ಷಪಾತಿನ್ ಖ್ಯಾತೋಽಸಿ ಕಥಂ ಚ ವಿಶ್ವಸಾಕ್ಷೀತಿ || ೧೯ ||

ಬಹುದೇಶಮಲ್ಪದೇಶಾದಪಿ ಸಿಂಹತ್ವಾದಧಃಸ್ಥಿತಂ ಪುಂಸ್ತ್ವಂ |
ಮೂರ್ತೌ ತವಾತ್ರ ನೃಹರೇ ಮುಖ್ಯಃ ಕೋ ವಾವಗಮ್ಯತೇಽನ್ಯೇನ || ೨೦ ||

ಪುಂಸೂಕ್ತಪೂರ್ವಕೈಸ್ತೈಃ ಪುರುಷತ್ವಂ ಮುಖ್ಯಮೇವ ತೇ ವಿದಿತಂ |
ಕಥಮಿಯಮಮುಖ್ಯತಾಽಸ್ಮಿನ್ ಘಟಿತೇ ಘಟಿಕಾದ್ರಿಮನುಜಮೃಗರಾಜ || ೨೧ ||

ವಿದಧತಿ ನ ಭಾಗ್ಯಲಕ್ಷ್ಮೀವಿರಹವಿಲಾಸಾತ್ತವಿಕೃತಯೋ ಮನುಜಾಃ |
ಶ್ರವಣಾಮೃತೇಷು ಘಟಿಕಾಶೈಲವನಪ್ರಿಯ ವಚಸ್ಸು ತೇ ಶ್ರದ್ಧಾಂ || ೨೨ ||

ಕಾರ್ಯಂ ಹಿರಣ್ಯಹರಣಂ ಘಟಿಕಾಚಲಲುಬ್ಧ ಕಂಸಮುಖ್ಯಹರಣಂ ವಾ |
ಅಹರಸ್ತ್ವಮಾಶ್ರಿತಾನಾಂ ಹಂತ ಕಿಮಖಿಲಾನ್ಯನರ್ಥಜಾತಾನಿ || ೨೩ ||

ದೋಷಾ ಮಮಾಂತರಹಿತಾಃ ಸ್ವಾಮಿನ್ ಘಟಿಕೇಂದ್ರ ತಾವಕಾಶ್ಚ ಗುಣಾಃ |
ತದಪಿ ಗುಣೈಸ್ತ್ವದುಪಘ್ನೈಃ ಸ್ಥಾನೇ ಹೀನಾಶ್ರಿತಾ ಜಿತಾ ದೋಷಾಃ || ೨೪ ||

ಪಾದಾಂಬುಜೇನ ಲಸತಾ ಪ್ರಸ್ಮಮರಮಧುನಾ ಪರಾರ್ಥ್ಯಗಂಧೇನ |
ಶ್ರಯತಾಂ ಶಮಯಸಿ ಘಟಿಕಾಶೈಲಪ ವಿಪರೀತವಾಸನಾಃ ಸಕಲಾಃ || ೨೫ ||

ಪ್ರಗುಣಾ ಪರಂ ಪ್ರಸಾದಂ ಪ್ರಾಪ್ತಾ ನಿಪುಣೇನ ಪದವಿದಾ ಗ್ರಥಿತಾ |
ಸುತರಾಂ ತ್ವಯೈವ ಘಟಿಕಾನಾಯಕ ಶೋಭೇತ ಸೂಕ್ತಿಹಾರಲತಾ || ೨೬ ||

ಸರಸಸುಮನೋಽಭಿರಾಮಾ ಸಾಧು ಚ ಸಂಸ್ಕಾರಸಂಭೃತೋಲ್ಲಾಸಾ |
ಸಮುಪೈತಿ ಸೂಕ್ತಿಲತಿಕಾ ಸಂಗಾದಮೃತಫಲ ತವ ಹಿ ಸಾಫಲ್ಯಂ || ೨೭ ||

ಸತ್ಪಕ್ಷಪಾತಸುಭಗಂ ಸನ್ಮಾನಸರಸಿಕಂಬುಜಾಸಕ್ತಂ |
ಭುವನಾಶ್ರಯಂ ವಿಶುದ್ಧಂ ಬುದ್ಧ್ಯೇ ಘಟಿಕಾವನೌಕಸಂ ಹಂಸಂ || ೨೮ ||

ಸುಮನೋರಸಕೃತಸಂಗಂ ಸ್ವರಣವಿಶೇಷೇಣ ತೋಷಿತಾನಂಗಂ |
ಕಮಲಾಲಯಾಂತರಂಗಂ ಕಲಯೇ ಘಟಿಕಾದ್ರಿಕಲ್ಪತರುಭೃಂಗಂ || ೨೯ ||

ದುರ್ಗತಿದುಃಖಿತಚಿತ್ತಾನ್ ದುಷ್ಕರಯೋರ್ಗಾನ್ ವಿಮುಚ್ಯ ಸುಖಿಸೇವ್ಯಾಂ |
ಪ್ರಾಜ್ಞಾಃ ಪ್ರಯಾಂತಿ ನಿತ್ಯಾಂ ನಿಭೃತಿಂ ಘಟಿಕಾದ್ರಿಭೂಪಮಾಲಂಬ್ಯ || ೩೦ ||

ಕಲಯಂತಿ ನೈವ ಸಂತಃ ಕಾಪುರುಷದ್ವಾರಿ ವಾರಣಾಕದನಂ |

ಘಟಿಕಾಶಿಖಿರಿಮುಕುಂದಂ ಕಮಪಿ ನಿಧಿಂ ಸುಲಭಮನವಧಿಂ ಲಬ್ಧ್ವಾ || ೩೧ ||

ಮಕರಮಯಕೂರೂಪಂ ವರಶಂಖಿಂ ಪದ್ಮಮಪಿ ಮಹಾಪದ್ಮಂ |

ಕುಂದಮಸಿತಂ ಮುಕುಂದಂ ಕೋ ವಾ ಘಟಿಕಾದ್ರಿನವನಿಧಿಂ ನ ಭಜೇತ್ || ೩೨ ||

ಕಾಂಚನಮಯೇ ಸ್ಫುರಂತಂ ಕಂಚನ ಘಟಿಕಾಮಹೀಭೃತಃ ಕಟಕೇ |

ಕೃಷ್ಣಮಣಿಮರ್ಘರಹಿತಂ ಕೇ ವಾ ನ ವಿದಂತಿ ಕೃತ್ಸನತಃ ಶ್ಲಾಘ್ಯಂ || ೩೩ ||

ಸಂಸರಣಸರಣಿಪಾಂಥಾಸ್ತಾಪತ್ರಯತರಣಿಕಿರಣಸಂತಪ್ತಾಃ |

ಆಶ್ವಸಿತಾ ಘಟಿಕಾದ್ರಾ ಹರಿಚಂದನಮೇತ್ಯ ಶೀತಲಚ್ಛಾಯಂ || ೩೪ ||

ಮುಕ್ತಂ ನಿರಂಜನಬದ್ಧಂ ಮೂಲಂ ಜಗತಾಂ ಫಲಂ ಚ ಘಟಿಕಾದ್ರಾ |

ಆಕಲಯತಾದ್ಭುತಂ ಮಹದಾಕಂಠಂ ಮನುಜಮಾನನೇ ಸಿಂಹಂ || ೩೫ ||

ಪಶ್ಯಂತಿ ನಯನಹರಿಣಾಃ ಸ್ಪಷ್ಟಂ ಘಟಿಕಾದ್ರಿಲುಬ್ಧಕಂ ಯಾವತ್ |

ಪರಿಸರಚರೈಸ್ತು ತಾವತ್ ಪಾತಕಪತಗೈಃ ಪಲಾಯಿತಂ ಕ್ವಾಪಿ || ೩೬ ||

ವಿಮಲಮಣಿಹೇಮಕಟಕಂ ವಿಲಸಿತವನಮಾಲಮುಲ್ಲಸನ್ಮೌಲಿಂ |

ಘಟಿಕಾದ್ರಿಸುಹೃದಮೀಡೇ ಕಾಂಚನಪೀತಾಂಶುಕಾವೃತಂ ಪ್ರಾಂಶುಂ || ೩೭ ||

ಸದ್ಭಿಃ ಪರಿಗತಮಮಲೈಃ ಸಂಶ್ರಿತಸರ್ವಂಸಹಂ ಹಿರಣ್ಯಕೃತಂ |

ಘಟಿಕಾದ್ರಿಪಂ ಸುಮೇರುಂ ಕಲಯೇ ಸರ್ವೋತ್ತರಂ ಸುರೈಃ ಸೇವ್ಯಂ || ೩೮ ||

ಸರಸಮವಿಪ್ಲುತವೇಲಂ ಸಂಭೃತಮಣಿರಾಜಸರಸಿಜಾಶಂಖಿಂ |

ಗಂಭೀರಮಮಿತಮಮಲಂ ಗಾಹೇ ಘಟಿಕಾಚಲೇಶ ಕಲಶಾಬ್ಧಿಂ || ೩೯ ||

ವಿಗತತಮೋಗ್ರಹಮಚಲಂ ವೃದ್ಧಿಕ್ಷಯರಹಿತಮನುದಯಾಸ್ತಮಯಂ |

ವಿಕಸಿತ ಮಾನಸಕಮಲಂ ವೀಕ್ಷೇ ಘಟಿಕಾದ್ರಿವಿಧುಮಹೋ ವಿಮಲಂ || ೪೦ ||

ನಿರವಧಿಕನಿತ್ಯಮಹಸಾ ನಿರ್ಮಲಮುಕ್ತಾನುಬಂಧ ಸುಭಗೇನ |

ಘಟಿಕಾದ್ರಿಮುಕುಟಭಾಜಾ ಮಣಿನಾ ಮಮ ಮನಸಿ ವಾರಿತಂ ತಿಮಿರಂ || ೪೧ ||

ಅವಿರಲವಿಸೃಮರಸೃಣಿನಾ ಹರಿಮಣಿನಾ ಸತತಮಾಹಿತೌಜ್ವಲೈಃ |
ಘನಕನಕಕಲ್ಪಿತೋಽಯಂ ಕಟಕೋ ಘಟಿಕಾಮಹೀಭೃತೋ ಭಾತಿ || ೪೨ ||

ಸುಮನೋಭೃತೇನ ಮಧುನಾ ಸುತರಾಂ ಮಧುರೇಣ ಶುದ್ಧಗುಣಭಾಜಾ |
ಮಮ ಘಟಿಕಾಚಲಜನುಷಾ ಮಾನಸನಾಮಾ ಸಮುತ್ಸುಕೋ ಭೃಂಗಃ || ೪೩ ||

ಅಣುತರಮಪಿ ಸ್ವಮನ್ಯಾನರ್ಪಯತಃ ಸತತಮಾಪ್ತಕಾಮೇನ |
ಘಟಿಕಾಚಲಪ್ರಣಯಿನಾ ವಿಪುಲಂ ವಿಹಿತಂ ಹಿರಣ್ಯದಾನಮಹೋ || ೪೪ ||

ಅನನುಗುಣವಿಷಯವೀಕ್ಷಾಮನಿದಂಪ್ರಥಮಾಂ ಸರಸ್ವತೀಂ ಮುಕ್ತಾ |
ಘಟಿಕಾಚಲಪ್ರಣಯಿನಾ ಘಟಯತಿ ದೃಷ್ಟಿಂ ಘನಾನುರಾಗಮಯೀಂ || ೪೫ ||

ದೃಶ್ಯೇನ ದೈವಯೋಗಾತ್ ದೀವ್ಯನ್ಮಹಸಾಂಜನಾದ್ಯತೀತೇನ |
ಸಾಧಯತಿ ಸಿದ್ಧಿಮಖಿಲಾಂ ಸಂಗೋ ಘಟಿಕಾದ್ರಿಯೋಗಿಪುರುಷೇಣ || ೪೬ ||

ಪ್ರಬಲೈರ್ಮಮೇಂದ್ರಿಯಾಶ್ಚೈಃ ಪರಿತುಷ್ಟೋ ವಿಷಮವಿಷಯಕಾಂತಾರೇ |
ಪದವೀಂ ಮನೋರಥಗ್ಯಾಂ ಪ್ರಾಪ್ತೋ ಘಟಿಕಾದ್ರಿಪಾರ್ಥಸಾರಥಿನಾ || ೪೭ ||

ಅತಿವೇಲ ವಿಲಸಿತೋರ್ಮೇರವಗಾಹವತಾಮಧೋಗಮನಹೇತೋಃ |
ಪ್ರಾಪ್ತೋಽಸ್ಮಿ ಭವಪಯೋಧೇಃ ಪಾರಂ ಘಟಿಕಾನಿಯಾಮಕೇನಾಹಂ || ೪೮ ||

ಘಟಿಕಾ ಯದಿ ಗುಣಘಟಿತಾ ಘಟಿಕಾಚಲಚಕ್ರಿಕಲ್ಪಿತಾ ನ ಸ್ಯುಃ |
ಭವಕೂಪತೋ ಜಲಾನಾಂ ಭವ್ಯಃ ಕೋ ವಾ ಸಮುದ್ಧರಣಹೇತುಃ || ೪೯ ||

ಕಲಯಂತಿ ಯೇ ಸ್ವಯಾತ್ರಾಂ ಘಟಿಕಾಚಲವೈದ್ಯಕಲ್ಪಿತೇನ ಪಥಾ |
ಭವರೋಗತೋಽಚಿರಾತ್ತೇ ಮುಕ್ತಾಃ ಸ್ನಾನಂ ಚರಂತಿ ವಿರಜಾಯಾಂ || ೫೦ ||

ದದತೋ ಜಗತ್ಯದಾರಾಃ ಸ್ವಾಪೇಕ್ಷಿತಮರ್ಥಮರ್ಥಿನಃ ಪ್ರಾಹುಃ |
ಆದದತಃ ಪುನರರ್ಥಾನುಕ್ತಾ ಘಟಿಕಾಚಲಾರ್ಥಿನೋದಾರಾಃ || ೫೧ ||

ದಾತಾ ಹಿ ಲೋಕಿಕೋಽರ್ಥಾರ್ಥ ಸ್ವವ್ಯತಿರಿಕ್ತಾ ದದಾತಿ ನಾತ್ಮಾನಂ |
ಸ್ವೋಽಪಿ ಸ್ವಸಂಶ್ರಿತೇಭ್ಯೋ ದತ್ತೋ ಘಟಿಕಾದ್ರಿನ್ಮಹರಿಣಾ ದಾತ್ರಾ || ೫೨ ||

ಹಿಂಸಿತದಾನವಕರಿಣೇಹೃದಯಗುಹಾವಿಹಿತಬಹುವಿಹಾರಾಯ |

ವಿಕ್ರಮವತೇ ಸಪರ್ಯಾಂ ವಿದಧೇ ಘಟಿಕಾದ್ರಿವೀರಸಿಂಹಾಯ || ೫೩ ||

ಶ್ರುತಿಪಾರಗಾಯ ವಿದ್ಯಾಸೂತಿಗೃಹಾಯ ಸ್ವಧರ್ಮನಿರತಾಯ |

ಸ್ವಸ್ವೋಚಿತಂ ಪ್ರದಾನಂ ಸುಧಿಯಾಂ ಘಟಿಕಾದ್ರಿಭೂಮಿದೇವಾಯ || ೫೪ ||

ಮಹನೀಯವೃತ್ತವರ್ಣಾ ಮಹಿತಾನ್ವಯವತ್ಯಲಂಕೃತಾ ಕೃತಿನಾ |

ಸೂಕ್ತಿಸುತನುಃ ಪ್ರದೇಯಾ ಶುದ್ಧಾ ಘಟಿಕಾದ್ರಿಸುರವರಾಯ ಶುಭಾ || ೫೫ ||

ಗಾಂ ಯೋ ದದಾತಿ ಸಾರ್ಥಾಂ ಗಲದಮಿತಪ್ರೇಮಧಾರಯಾ ಸಹಿತಾಂ |

ಘಟಿಕಾಚಲಪ್ರಣಯಿನೇ ಘಟಿತೇ ಕಿಂ ತಸ್ಯ ಕಾಂಕ್ಷಾ ತಂ ನಾಲಂ || ೫೬ ||

ಕಲುಷಾಪಿ ಘಟಕವಾಕ್ಯೈಃ ಕ್ಷಾಲಿತವೈಮುಖ್ಯಕಲ್ಮಷಾ ಧೀಷಣಾ |

ಪೃಥುಗುಣಭೃತೇ ಮದೀಯಾ ಸ್ಪೃಹಯತಿ ಘಟಿಕಾಚಲಪ್ರಿಯಾಯ ಭೃಶಂ || ೫೭ ||

ಅನ್ವಿಚ್ಛತಾನ್ಯಮಧವಾ ತೂಷ್ಣೀಮಾಧ್ವಂ ಸುರರ್ಷಿಪಿತೃಮುಖ್ಯಾಃ |

ತತ್ಕಿಂಕರೋಽರ್ಷಿಠೋಽಹಂ ತಜ್ಜ್ಞೈಃ ಘಟಿಕಾದ್ರಿಭೂಭುಜೇ ಸಚಿವೈಃ || ೫೮ ||

ಕ್ರುಧ್ಯಂತ್ಯನರ್ಥಕಂ ಯೇ ಗೋಪ್ರೇ ಘಟಿಕಾಮಹೀಭೃತೋ ಹರಯೇ |

ಮನೈ ಮಂದಧಿಯಸ್ತಾ ಮಾತಂಗಾನೇವ ಮದಜುಷಃ ಕಲುಷಾಃ || ೫೯ ||

ದುಷ್ಟಾ ನಿಗೃಹ್ಯ ತರಸಾ ಶಿಷ್ಟಾನಖಿಲಾಂಶ್ಚಿರೇಣ ಪಾಲಯತೇ |

ಸ್ವಸ್ತಿ ಸುಹೃದೇ ಗುಣಾನಾಂ ಭೂತೈಃ ಘಟಿಕಾದ್ರಿ ಭೂಭುಜೇ ಭೂಯಾತ್ || ೬೦ ||

ಮೃದುಲಂ ಭವಾಗ್ನಿಪಾಕಾತ್ ವ್ಯಾಪ್ತಂ ಗುಣತೋ ವಿಶುದ್ಧಮಹಮನ್ನಂ |

ಭೋಜ್ಯಂ ಸಮರ್ಪಯೇ ಸ್ವಂ ಭೋಕ್ತೇ ಘಟಿಕಾಚಲಸ್ಯ ಸುಸ್ನೇಹಂ || ೬೧ ||

ನಿತ್ಯಶ್ರಿಯೇ ಗುಣಾನಾಂ ನಿಧಯೇ ನಿಷ್ಕೂಯತನಿಖಿಲದೋಷಾಯ |

ಪ್ರಜ್ಞಾಪಿತಾ ಮಯೈಷಾ ಭರ್ತ್ರೇ ಘಟಿಕಾಚಲಸ್ಯ ಭಾಗ್ಯವಶಾತ್ || ೬೨ ||

ಪಾತ್ರೇ ಸಮಾಶ್ರಿತಾನಾಂ ಶಾಸ್ತ್ರೇ ಸತ್ಪುರುಷವಿದ್ವಿಷಾಂ ಸತತಂ |

ದಾತ್ರೇ ಸಕಲಫಲಾನಾಂ ನೇತ್ರೇ ಜಗತಾಂ ನಮೋ ನೃಸಿಂಹಾಯ || ೬೩ ||

ಸುಮನಃಸಮೂಹಭವ್ಯಾತ್ ಶುಕಮುಖಿಸೇವ್ಯಾತ್ ಸುಶೀತಲಚ್ಛಾಯಾತ್ |
ಘಟಿಕಾದ್ರಿತಟನಿರೂಢಾತ್ ಕಲ್ಪಕತಃ ಕಸ್ಯ ಕಾಙ್ಕಿತಂ ನ ಫಲಂ || ೬೪ ||

ಅವಿರತಹಿತಪ್ರವೃತ್ತೇರಾಪದಿ ಸಹಿತಾದಕೃತ್ರಿಮಸ್ನೇಹಾತ್ |
ಮಮ ಘಟಿಕಾಚಲಬಂಧೋಮಾನ್ಯಾದನ್ಯೇನ ಕೇನ ಕಿಂ ಕಾರ್ಯಂ || ೬೫ ||

ಘನಕರುಣಾಮೃತಪೂರೈರ್ಘಟಿಕಾಚಲಕೃಷ್ಣಮೇಘತೋ ಜನಿತೈಃ |
ಪಾಪಾಟವೀ ಪ್ರದಗ್ಧಾ ಭಜತೇ ಚಿತ್ರಂ ಭವಾಂಬುಧಿಃ ಶೋಷಂ || ೬೬ ||

ಗೋಭಿಃ ಪ್ರಕಾಶಿತಾರ್ಥಾತ್ ಗೋಪ್ತುರ್ಘಟಿಕಾಭಿಧಾನವಾದ್ಯುದಿತಾತ್ |
ಜಾಗರ್ತಿ ಸತತನಿದ್ರಂ ಸವಿತುರ್ಜಗತಾಂ ಮನಃ ಸರೋಜಂ ಮೇ || ೬೭ ||

ರುಷ್ಟೇನ ಯೇನ ರೌದ್ರೋ ರುಗ್ಣೋ ಧರಣಿಂ ಜಗಾಮ ಶರಭೋಽಪಿ |
ಘನದುರಿತದಂತಿನೋಽಸ್ಮಾದ್ ಘಟಿಕಾದ್ರಿಹರೇಃ ಕಥಂ ನ ಬಿಭ್ಯತಿ ಮೇ || ೬೮ ||

ಅವ್ಯಾಹತ ಪ್ರಚಾರಾದವಮತ ಮಂತ್ರೌಷಧಾತ್ ಸಹಸ್ರಾಸ್ಯಾತ್ |
ಪಾತಕಮೂಷಕನಿವಹಾತ್ ಪಾಯಾತ್ ಘಟಿಕಾದ್ರಿಭೋಗಿನಃ ಕೋ ವಾ || ೬೯ ||

ಕಲಿತಪುರುಷಾರ್ಥಸಾರ್ಥಾತ್ ಘಟಿಕಾಘಟಿತಾತ್ ಸನಾತನಾತ್ ಧರ್ಮಾತ್ |
ಕಿಂ ವಾ ಪ್ರಮಾದ್ಯತಾಂ ಸ್ಯಾತ್ ಕ್ಷೇಮಂ ಹ್ಯತ್ರಾಪ್ಯಮುತ್ರ ವಾ ಪುಂಸಾಂ || ೭೦ ||

ಘನಸಮಯನಿವ್ಯಪೇಕ್ಷಾದ್ ಘಟಿಕಾಚಲ ಭೂಮಿಭರ್ತುರುದ್ಭೂತಾ |
ಕ್ಷಾಲಯತಿ ಕಲುಷಮಲಿನಂ ಕಾಚನ ಕರುಣಾತರಂಗಿಣೀ ಭುವನಂ || ೭೧ ||

ಸನ್ನಿಹಿತಶಂಖಪದ್ಮಾತ್ ಸರ್ವಸಖಾತ್ ಸಕಲಪುಣ್ಯಜನಸೇವ್ಯಾತ್ |
ಘಟಿಕಾದ್ರಿರಾಜರಾಜಾತ್ ಕಾ ವಾ ನ ಸ್ಯಾತ್ ಸಮಾಶ್ರಿತಾ ಸಂಪತ್ || ೭೨ ||

ವೃಜಿನ ವಿಷಾನಲಮೂರ್ಛಾವಿಮುಷಿತಚಿತ್ತಾನ್ ಭವೋರಗಗ್ರಸ್ತಾನ್ |
ಕುರ್ವೀತ ಲಬ್ಧಸತ್ತಾನ್ ಕೋ ವಾ ಘಟಿಕಾದ್ರಿಗಾರುಡಿಕತೋಽನ್ಯಃ || ೭೩ ||

ನಿತ್ಯಾನ್ನಿರಸ್ತದೋಷಾತ್ ನಿಯತಪದಾತ್ ಪುಣ್ಯಕೀರ್ತನಶ್ರವಣಾತ್ |
ವಿನತೋಚಿತಾಭಿಧಾನಾತ್ ಬ್ರಹ್ಮಣ ಏವಾಧಿಗಮ್ಯತೇ ಸಕಲಂ || ೭೪ ||

ಶುದ್ಧಿಮುಪಜನಯತೋಽರ್ಗ್ಯಾಂ ಸ್ವಾಲೋಕೇನೈವ ಚಕ್ಷುಷೋ ಜಗತಾಂ |
ಘಟಿಕಾದ್ರಿಮಿತ್ರತೋಽನ್ಯಂ ಕಲಯೇಽಖಿಲಲೋಕಬಾಂಧವಂ ನಾಹಂ || ೭೫ ||

ಅಮೃತಪ್ರವಾಹಸಹಜೈರಾಲೋಕೈರಮಲಶೀತಲೈಃ ಸ್ನಪಿತಾಃ |
ವಿವಿಧಾರ್ಥ ಭವದವದಾರ್ಥಾ ವಿಜಹತಿ ಘಟಿಕಾದ್ರಿವಿಲಸಿತಸ್ಯ ವಿಧೋಃ || ೭೬ ||

ಧರ್ಮೋತ್ತರಂ ದ್ವಿಪಾದ್ರೇಃ ಶಂಕೇ ಘಟಿಕಾದ್ರಿಮತ್ರ ನ ವಿವಾದಃ |
ಕೇನಾಂಗ್ಯಕಾರಿ ನಾಽಸ್ಮಿನ್ ಕೃಷ್ಣಾಮೃಗಸ್ಯಾಸ್ಯ ನಿಯತಸಂವಾಸಃ || ೭೭ ||

ಅಮೃತಾರ್ಪಣಂ ಶ್ರಿತಾನಾಮಭಿದೂರರಸನತ್ವಮಾರ್ಜವಂ ಗಮನೇ |
ಕಥಮಿವ ಚ ಗರುಡಸಖ್ಯಂ ಘಟಿಕಾಚಲಕೃಷ್ಣಭೋಗಿನೋ ಘಟತೇ || ೭೮ ||

ಆಗಸ್ನು ಸಂಶ್ರಿತಾನಾಮನಭಿಜ್ಞಸ್ಯಾತ್ಮಸಾಮ್ಯದಸ್ಯಾಹಂ |
ನಿಯಮೇನ ಸೇವಕಃ ಸ್ಯಾಂ ನಿತ್ಯಂ ಘಟಿಕಾದ್ರಿಭೂಮಿಪಾಲಸ್ಯ || ೭೯ ||

ಸತ್ತೋತ್ತರಸ್ಯ ದಾನಂ ಸದ್ಭೋಜ್ಯೇ ಘಟಿಕಾದ್ರಿಭೂಭೃತೋ ಯುಕ್ತಂ |
ಸುತರಾಂ ಪಾಪರತಾನಾಂ ಯುಜ್ಯೇತ ಕಥಂ ಸುರದ್ವಿಷಾಂ ದಾನಂ || ೮೦ ||

ಘಟಿಕಾದ್ರಿಕಾಮಸುರಭೇಃ ಕಾಙ್ಕಾಪದಸಕಲಫಲದುಹೋ ಜಗತಾಂ |
ಮಾತುರ್ಗವಾಂ ಮಯಿಸ್ಯಾತ್ ವತ್ಸೇಬಹುಲಂ ಕಥಂ ನ ವಾತ್ಸಲ್ಯಂ || ೮೧ ||

ಹಂತ ನ ಜಹತ್ಯವೋಘಾಮಾಶಿಷಮಾಯುಃಶ್ರಿಯಂ ಪ್ರಯುಂಜಾನಾಃ |
ಘಟಿಕಾಚಲಹರಿಚಂದನಪಾರ್ಶ್ವಮಹೀನಾಃ ಸುಪಾವನಾ ಹಾರಾಃ || ೮೨ ||

ಸದಮೃತಫಲಸ್ಯ ಘಟಿಕಾಶೈಲರಸಾಲಸ್ಯ ಸವಿಧಗಸ್ಯಾಪಿ |
ಶಬ್ದಾದಿನಿಂಬಸೇವಾಂ ಸಂತ್ಯಜತಿ ನ ಹಂತ ಹೃದಯಕಾಮೋ ಮೇ || ೮೩ ||

ಅಮಲಾನುರಾಗಸಲಿಲೈರಭಿಲಾಷಮಲಾನ್ಯಪೋಹ್ಯ ಸಕಲಾನಿ |
ಕುಸುಮೈರಹಿಂಸನಾದ್ಯೈಃ ಕುರ್ಯಾಂ ಘಟಿಕಾದ್ರಿದೈವತಸ್ಯಾಚಾರ್ಣಂ || ೮೪ ||

ಧನದಾದ್ಯೈರಪಿ ನ ಪರೈಃ ಸಾಧ್ಯಂ ಸುಮಹದ್ಧಿರಣ್ಯ ದಾನಂ ತತ್ |
ಸುಕರೇಣ ಕೃತವತಃ ಸ್ಯಾತ್ ತುಲ್ಯೋ ಘಟಿಕಾದ್ರಿಭೂಭೃತಃ ಕೋ ವಾ || ೮೫ ||

ಜನಯತ್ಯವತಿ ಚ ಸಕರ್ತಾ ಜ್ಞಾಪಯತಿ ಯೋ ಹಿತಾಹಿತೇ ಶಾಸ್ತ್ರಾತ್ |
ಸಾಮ್ಯೇ ತು ತಸ್ಯ ಕೋ ವಾ ಜ್ಞಾನೀ ಘಟಿಕಾದ್ರಿ ಸರ್ವಜನಕಸ್ಯ || ೮೬ ||

ದೋಷಾಕರೇ ವಿರಾಗಂ ಸೂರ್ಯಾಲೋಕೇ ವಿಕಾಸಮಾವೋದಂ |
ಪದ್ಮಾಖ್ಯಾಮಪಿ ವಹತೋ ಯುಕ್ತಂ ಘಟಿಕಾದ್ರಿಪಸ್ಯ ಕೇಸರಿತಾ || ೮೭ ||

ತನ್ವೀ ಮಯಾದ್ಯ ಲಬ್ಧಾ ತಪಸಾ ವಿಪುಲೇನ ಭಕ್ತಿಕನ್ಯೇಯಂ |
ಭಜತಾಮವ್ಯಭಿಚಾರಂ ಭಾವಂ ಘಟಿಕಾದ್ರಿಭರ್ತರಿ ಪ್ರೌಢಾ || ೮೮ ||

ಭಾಸ್ವತಿ ಸುರಾಸುರಗುರೌ ಭೋಗಿನಿವಂದಾರುಸೌಮ್ಯ ಮಂದಾರೇ |
ಘಟಿತಾಮಮಾಯಘಟಿತೇ ಘಟಿಕಾದ್ರಿವಿಧೌ ಕಥಂ ಗ್ರಹೈಃ ಪೀಡಾ || ೮೯ ||

ಸಮವರ್ತಿನಿ ಭುವನೇಶೇ ಪುಣ್ಯಜನೇ ಪಾವಕೇ ಜಗತ್ಪ್ರಾಣೇ |
ಶ್ರೀದೇ ಶಿವೇಽಪಿ ಘಟಿಕಾಶೈಲಹರೌ ಸತಿ ಕಿಮನ್ಯದಿಕ್ಪಾಲೈಃ || ೯೦ ||

ಯಸ್ಯೋದಯಃ ಪರಾಧೋರ್ಯಸ್ಯಾಲೋಕೇನ ಯಾತ್ಯಘಂ ವಿಲಯಂ |
ಕಾಲೇ ಚ ಬೋಧಯತಿ ಯೋ ಘಟಿಕಾಮಿತ್ರೋಽತ್ರ ಕೋ ವಿರಾಗೀ ಸ್ಯಾತ್ || ೯೧ ||

ಸರಸೇ ಜಾಗ್ರತಿ ಘಟಿಕಾಶೈಲಗತೇ ಸರಸಿಜಾಲಯೇ ಮೋಹಾತ್ |
ವಿರಸೇಷು ಚಿತ್ತನಾಮಾ ವಿಷಯಕ್ಷರಕೇಷು ವಿಭ್ರಮತಿ ಭೃಂಗಃ || ೯೨ ||

ಬಿಭ್ರತಿ ಸದೈವ ಲಕ್ಷ್ಮೀಂ ವಿಭ್ರಾಮ್ಯತಿ ಮಿತ್ರಮಂಡಲೇ ವಿದುಷಾಂ |
ಘಟಿಕಾದ್ರಿ ಸಾರ್ವಭೌಮೇ ಘಟಿತೇ ಕಿಂ ವಾ ನ ಸಂಶ್ರಿತಾಭಿಮತಂ || ೯೩ ||

ಶ್ರಿತಘಟಿಕಾಚಲಶಿಖರೇ ಸ್ಥಿರಕರುಣಾಪೂರನಿರ್ಭರೇ ಶಿಶಿರೇ |
ದೀವ್ಯಂತಿ ವಿಮಲಪಕ್ಷಾ ದಿವ್ಯೇ ಕಮಲಾಲಯೇ ಚಿರಂ ಹಂಸಾಃ || ೯೪ ||

ವಿಹರತಿ ಬಹುಗುಣಜಾಲೇ ವೀರೇ ಘಟಿಕಾದ್ರಿ ಕೃಷ್ಣವತ್ಮನಿಭೇ |
ವಿಜಹತಿ ಸಮಸ್ತತಾಪಾನ್ ವಿಜಯಂತೇ ಮೃತ್ಯುಮಪಿ ವಿಮೋಹಮಹೋ || ೯೫ ||

ಕನಕಮಯಕಟಕಶೋಭಾಂ ಕಲಯತಿ ಘಟಿಕಾಮಹೀಭೃತೋ ರುಚಿರೇ |
ದೀಪ್ತಿಮತಿ ಕೃಷ್ಣರತ್ನೇ ದೃಷ್ಟೇ ತ್ರಾಸಲವಮನುಭವೇತ್ ಕೋ ವಾ || ೯೬ ||

ಸಪ್ತರ್ಷಿಸೇವ್ಯಮಾನೇ ಸಂತತಸುಮನಸ್ಕೃತೇ ಸಹಸ್ರಾಕ್ಷೇ |
ರಮತಾಂ ಮನೋ ಹರೌ ಮೇ ರಾಜತಿ ಘಟಿಕಾದ್ರಿ ರತ್ನಸಾನುತಟೇ || ೯೭ ||

ಪಾದಸ್ಪರ್ಶನವಿಭವಾತ್ ಪಾವಿತಭುವನೇ ಪ್ರಬೋಧಿತಾತ್ಮಗುಣೇ |
ಭಜತಿ ಘಟಿಕಾದ್ರಿಮಿತ್ರೇ ಭಗವತಿ ಭಾವಂ ಮನಃಸರೋಜಂ ಮೇ || ೯೮ ||

ತುಷ್ಟೇಽಲ್ಪತಃ ಸುಶೀಲೇ ಸುಗುಣಗೃಹೀತೇ ಸುಲಕ್ಷಣೇ ಸುದೃಢೇ |
ಆರೋಪಿತೋ ಮದೀಯೋ ಭದ್ರೇ ಘಟಿಕಾದ್ರಿ ಧೂರ್ವಹೇ ಭಾರಃ || ೯೯ ||

ಅನನುಗುಣಾಮಪಿ ವಾಣೀಮಾಗಃ ಸಂದೋಹಮಂದಮತಿ ಕಲಿತಾಂ |
ಅಂಗೀಕರೋತು ಭಗವಾನ್ ಆಶ್ರಿತದೋಷಾವಲೋಕನಾಕಲ್ಯಃ || ೧೦೦ ||

ಸ್ವಾಮಿನ ಏವ ಕೃತಿಮೇಘ ಸೂಕ್ತಿಸ್ತೋಷಾಯ ತದಪಿ ತಸ್ಯೈಷಾ |
ಸ್ತೋಕ್ತಮನುವದತಿ ಬಾಲೇ ಸುತರಾಂ ತಾತೋ ಹಿ ತೋಷಮುಪಯಾತಿ || ೧೦೧ ||

ಭಕ್ತೋಚಿತೋಪಯುಕ್ತಾಂ ಭಕ್ತ್ಯಾಂ ಸೌಮ್ಯವರ ಕಿಂಕರೋಪಹೃತಾಂ |
ಅಮೃತಫಲಾವಲಿಮನಘಾಂ ಮೃದುಲಾಮಾಸ್ವಾದ್ಯ ಮೃತ್ಯುಮತಿಯಂತಿ || ೧೦೨ ||

|| ಇತಿ ಅಮೃತಫಲಾವಲಿ ಶತಕಂ ಸಂಪೂರ್ಣಂ ||